

ዘዘመነ ዕርገት

ሰኔ 16 2011 ዓ.ም. (6/23/2019)

ንባባት፡ ኤፌ 1:15-ፍ፣ 1ዮሐ 2:20-29፣ ግ.ሐ. 10:36-ፍ፣ ዮሐ. 15:7-19

ሰብከት፡ ልቦን ጸጹላ ፍጠር ሊተ እግዚአብሔር፤ ወመንፈስ ርቱዕ አላድስ ውስተ ከርስዮ፤ ከመ እንገር ኮሎ ፈቃድከ።

መዝሙር፡ ዓርገ እግዚአብሔር በቃለ ቀርን በይባበ ዓርገ ወበ ቃለ ቀርን ወነበረ በየማነ አቡሁ. .

“እግዚአብሔር ብኸብሪ ዓረገ አብ የማን አብኡ ኸአ ተቐመጠ፤ መላእክቲ አብ ሰማያት ብኸብሪ ተገዝእዎ፤ መላእክትን ኩሎም ሓይልታትን ኩሎ ፍጥረትን ተገዝእዎ፤ ዘምሩ ንአምላኽና ዘምሩ፤ ዘምሩ ንንጉሥና ዘምሩ።”

ናይ ሎሚ ሰንበት ነቲ ድሕሪ ብዓለ ጴራቅሊጦስ ናብ ሰማይ ምዕራጉ አመልኪቱ ክነስተንትን ይሕግዘና። ካብ ማእከል ሓዋርያት ንሰማይ ዓረገ አብ የማን አብኡ ተቐመጠ መላእክቲ አገልገልዎ እናበለ መዝሙር ናይ ዕለቱ ናይ ክርስቶስ ክብርን ናይ ነፍስ ወከፍና መጻኢ ተስፋ ይገልጻልና። ኩሎ ክርስቶስ ዝፈጸሞ ንድሕነት ነፍሲ ወከፍና ኢሉ እዩ። ንሕና ብሳላ ክርስቶስ ዕርቡን ሰማይ ተኸፊሎልና ወረሰቲ መንግስተ ሰማይ ኮና ኢና ተሪፉ ዘሎ ናይ ነፍሲ ወከፍና ምትሕባባር ከምቲ አምላኽ ዝደልዮ ሕይወትና ምምራሕ እዩ።

ብ1941 ዓ.ም. ወተሃደራት ጀርመን አብ ሉትወንያ ንዝነበሩ አይሁድ ክገፍዎም ጀሚሮም። ንብዙሓት ከአ ቀተሉ። ግን ሓደ ወተሃደር ጀርመን (Sergeant Anton Schmid) ሰረግንቲ አንቶን ስከሚድ ዝተባህለ ነዚ ጫካን ሞት ወሳኔ ናዚ ይቋወሞ ነሩ። ብናቱ ሓገዝ 250 ዝኾኑ አይሁድ ክድሕኑ ክኢሎም። ንሱ አብ ገለ ቦታታት ብምሕባእ፤ መግቢ ብምቕራብ፤ ናይ ሓሶት መንቀሳቕሲ ወረቕት እናሃበ ይሕግዞም ነሩ። ብ1942 ዓ.ም. ብዝገብሮ ናይ ድሕነት ዝሰራሕን ንብዙሓት ካብ ሞት ስለ ዘድሓነን ተኸሲሱ አብ ፍርዲ ቀሪቡ ንሞት ተፈሪዱ። ጀርማናውያን ነዚ ሰብ ናይ ሰናይ ዝኸሪ ሹመት ክህብዎ 60 ዓመት ወሲድሎም ኢሉ ናይ ጀርመን ምክልኻል ምኒስተር ብ2000 ዓ.ም. ሰላምታ እናሃበ ተሃሪቡ። “ብዙሓት ነቲ ብሂትለር ዝወርድ ዝነበረ ግፍዕታት ተቐቢሎም ብዘይመጠን ውሑዳት ግን ትብዓት ለቢሶም ክቋወምዎ ተረኺቦም። ሰርገንቲ አንቶን ስከሚድ ብምሉእ ተቋዊምዎ።

ማእከል መላእክቲ ወንጌል ዝተነበና (ዮሐ 15:9-17) ሰብ ካብቲ አብ ክንዲ አዕርኹ ንሕይወቱ በጃ አጎሊፉ ዚህቦ ዝዓቢ ፍቕሪ የብሉን (ኅ 13) ዝብል እዩ። ብዙሓት አብ ታሪኽ ልዕሊቲ ኢየሱስ ክንገብሮ ዝብለና ዝኸዱ አለው፤ እዚ ጀርመናዊ ሕይወት እዞም ንኖት ልዕሊ ሕይወቱ ሰሪዕዎ።

ፍቕሪ እትብሃል ንኻልኦት ልዕሊኻ ሰሪዕካ ጽቡቕ አብ ምግባር ክትወፍር እንከሎኻ ጥራሕ እያ። ሓደ ከም ዝበሎ ፍቕሪ ኢየሱስ ከም ኤለትሪክ እያ። ኳረንቲ ብአኻ አቢሉ እንተ ዘይሓሊፉ አባኻ አይአቱን እዩ። ብተመሳሳሊ ፍቕሪ ኢየሱስ ብአና አቢሉ ናብ ካልኦት እንተ ዘይፈሲሱ ፍቕሪ አባና ከምዘየላ ምልክት እዩ። ፍቕሪ አምላኽ ክነለልዮ፤ መልሲ ክንህበሉን አብ ካልኦት ከነመሓላልፎን አሎና። ሱቕ ኢሉ ዝውሃበኝ ጉዳይ አይ ኮነን።

ከምቲ ቅ. ጳውሎስ ዝብለና ኩልና ኣመንቲ ክርስቶስ ኣምባሳደራት ፍቕሪ ኣምላኽ ኢና (2ቆሮ 5:20)። እንተ ኹነ ኣብ ዕለታዊ ሕይወትናን ኣብ ዓለም ዝግበር ዘሎ እንተ ርእና ኣብ ነነድሕንድና ክንፍጽዎ እንደሊ ወይ ክንብኣስ ክንጻላእ ዝተለኣኸና ኢና እንመስል። እንነብሮ ዘሎና ዘመን ንኹሉ ነገር ብዘይፍቕሪ ክገብር ዝደሊ እዩ ዝመስል። ቆልዑት ኣብ ነነድሕዶም ከም ዝወዳደሩ ገርካ ተዕብዮም፤ ወለዲ ንኻልኣት እንተ ወሓደ ብሓደ ነጥቢ ብካልኣት ክበልጹ ይምህርዎም ኣብ ኩሉ ንዝወዳደሮም ክሓልፉ ክበልጹ እዩ ትምህርትና። ብዙሓት ክንኣዱ ብብዙሓት ክፍለጡ ግብሮም ክርኣዮሎም ይደልዩ። ፍቕርን ምእንቲ ካልኣት መስዋዕትን ከም ዕሽነትን ምስ ግዚኡ ዘይከይድን ኮይኑ ዝርኣዮሉ ጊዜ ኢና ዘሎና። ብዙሓት ኣብ ወገን ዓለት ጥራሕ ዘተኩሩ እዋን ንኻልእ ክጸልኡን ክጥፍኡን ዝጽዕሩላ ዓለም ኢና እንነብር ዘሎና።

ኢየሱስ ግን ካብ ነፍሲ ወከፍና ዝደልዮ ፍሉይ ነገር ኣሎ ምኽንያቱ ንሱ ባዕሉ ናይ ፍቕርን መስዋዕትነትን ሕይወት ኣብ ግብሪ ስለ ዘርኣዮ። ሕይወቱ በጃ ብምሃብ ዝመሃረና ነገር ኣሎ “ሰብ ካብቲ ኣብ ክንዲ ኣዕርኹ ንሕይወቱ በጃ ኣገሊፉ ዚህቦ ዝግቢ ፍቕሪ የለን” ኢሉ ኣብ ግብሪ ኣርእዮና። እዚ ኣብ በጃ ብምዃን ዝግለጽ ፍቕሪ ኣብ ታሪኽ ደቂ ሰብ ብተደጋጋሚ ተራእዮ። ኩሎም ሰማዕታት ምእንቲ እምነቶምን ምእንቲ ሰላም ፍትሒ ሓቂ ኢሎም ሕይወቶም ዘሕለፉ ኣብ ግብሪ ንትምህርቲ ክርስቶስ ኣርእዮም።

ኢየሱስ እቲ ንሱ ዝገበሮ ሎሚ ኣብ ናይ ነፍሲ ወከፍ ሕይወት ክርእዮ ይደሊ ኣሎ ምኽንያቱ ኣዕሩኹን ኣዕሩኽ ኣምላኽ ክንከውን ስለ ዝጽውዑና። ኣብ ስርዓት ፍርዲ ነጋውስ ሮማውያን ሓደ ባህሊ ነርዎም ፍሉይት ሰባት መሪጸም ኣዕሩኽ ንጉሥ ክኾኑ ኣብኡ የቕርብዎም እዋን ኣዕሩኽ ንጉሥ ብዝብል ይፍለጡ። እዚኦም ኩሉ ጊዜ ኣብ ንጉሥ ክኣትዉ ምሉእ ፍቓድ ኣለዎም፤ ቅድሚ ምስ ጀነራላት ምዝራቡ ምስኣም ይዛተ። እዞም ኣዕሩኽ ንጉሥ ኣብኡ ዝቕረቡን ጥቡቕ ርክብ ዘልኣምን እዮም።

ኢየሱስ ኣዕሩኽቱን ኣዕርኽቲ ኣምላኽን ክንከውን ይጽውዑና። ነዚ ክንበቅዕ ኢሉ ንኹሉ ድኻምና ኣብ ርእሱ ወሲድዎ። ፈረንሳይ ጸሓፊይ Henri Barbusse (1874-1935) ዝተባህለ ኣብ ፩ይ ውግእ ዓለም ምስ ሓደ ብብርቱዕ ተወጊኡ ኣብ ቃራዛ ምስ ዝነበረ ወታሃደር ዝተገብረ ዘረባ ይነግር። ሓደ ካብ ወተሃደራት ውሑዳት ደቓይቕ ንክቕተል ጥራሕ ተራፈንኦ ዝነበራ ንኻልእ ካብቶም ኣብኡ ዝነበሩ ከምዚ ክብል ተሰምዑ፤ ስማዕ ደመኒኮ ሕማቕ ሕይወት ኢኻ እትነብር ነርካ። ኩሉ ጊዜ ብፖሊስ ትህደን ኢኻ ነርካ። ኣነ ግን ወላ ሓንቲ በደል የብለይን ዝኾነ ክሲ ኸኣ የብለይን፤ ስመይ ጽሩይ እዩ ስለዚ ሕጂ እንካ ማሕፉዳይ/ቦርሳይ (wallet) ውሰድ፤ ወረቓቕተይ ውሰድ፤ መንነተይ፤ ጽቡቕ ስመይ ከይተረፈ ሕይወተይ ብምልኡ ውሰድ እዋን ቀልጢፍካ ኩሉ ወረቓቕትኻን ኩሉ ናትካ ዘበለ ሃበኒ ኩሉ በደላትካ ምሳይ ሒዞኖ ክመውት ንኣይ ክወስዶ ሃበኒ ኢልዎ ይብሃል።

ኢየሱስ ንኹልና ኣዕሩክቱን ፈተውቱን ነዚ እዩ ዝብለና ዘሎ። ሓደስቲ ሰባት ክንከውን እዋን ሓዲስ ሕይወትን ጠባይን ርክብን ክንፈጥር ኩሉ ዘሎኩም በደል ኣባይ ኣምጽእዎ ይብለና ኣሎ። ከምዚ ምስ እንገብር ትእዛዛቱ ኣብ ዓለም ከምኡ ኣባና ዘለዎ ፍቕሪ ክነረጋግጽ ኢና። ማህታማ ጋንዲ ከም ዝብሎ ፈራሕ ሰብ ፍቕሪ ከርኢ ኣይክኣልን እዩ፤ ፍቕሪ ናይ ጀጋኑ መስል ጥራሕ እዩ ይብል። ፈራሕን ጀግናን ክትከውን ዘይክኣል እዩ።

ኢየሱስ ሓደ ዘረጋገጸልና ነገር ኣሎ ፍቕሪ ኩሉ ጊዜ እያ ፍረ እትፈሪ ይብለና። ኣብ ገለ እዋን ንሰባት ጽቡቕ ምግባር ጊዜ ምሕላፍ ኮይኑ ዝርኣዮና ጊዜ ይህሉ ይኸውን፤ ብዙሕ ጊዜ ንዝተገብረልና ጽቡቕ ኣይነመስግንን ወይ ኣይንርእዮን፤ ዝገደደ ገለ ሰባት ጽቡቕ ዝገበርናሎም ብኣንጻሩ ተጻይናን ጸላእትናን ክቕየሩ ይክኣል። ንሕና ግን ተስፋ ክንቆርጽ የብልናን ምኽንያት

ምእስን ብኸመይን ኣበየን ጊዜ ፍቕሪ ፍረ ከም እትፍሪ ኣይንፈልጥን ኢና። ካብ ኢየሱስ ጥራሕ እዩ መረጋገጺና ፍቕሪ ፍረ ክትፈሪ እያ ዝብለና።

ኢየሱስ ኣብ ልዕሊ ሓዋርያቱ ዝሃቦ ፍቕሪ ፍረ ፈርዮ፣ ኣብቲ እዋን ናብ ዝነበረ ዓለም ክሳብ መጨረሻ ፍቕሪ ኣምላኽ እናሰበኹን ንህዝቢ ጽቡቕ እናገበሩን ኣብጽሖም። ኣብ ሕይወት ብዙሓት ምእንቲ ካልኣት ሕይወቶም በጃ ዝሃቡ ፈርያ። ኣብ ሕይወት ማዘር ተረዛ፣ ቅ. ዮሐንስ ጳውሎስ ዳግማዊ ፈርያ። ኣብ ሕይወትና እውን ፍረ ትፈሪ እያ።

ሎሚ ኣብ ሕይወትና ክንለብሶ ተደልዩ ዘሎ ፍቕሪ ልዕሊ ስምዒት ዝሓልፍ ክኸውን ኣለዎ። ንሱ ባዕሉ ከምዘርአየን ብመስዋዕቲ ርእሱ ገሊጹልና። ብርቱዕ ስምዒት ከሰንዮ ይኸእል ይኸውን እዩ ግን ንፍቕሪ ጽኑዕን ዘይቅየርን ዝገብሮ እቲ ኣብ ኣእምሮና ዘሎ ውፉይ ድለት እዩ። ኣብ መስዋዕቲ ዝተመስረተ ፍቕሪ ንቃንዛን ስቓይን ዝሓልፍ ዘየግሮምርም፣ ኣብ ነገር ዝድለየሉ ጊዜ ትዕግስቲ ዘርእዩ፣ ዝወረደ ይውረድ ኣብ ጊዜ ተጻይነትን ጸገማት ዝበዝሓሉ ጊዜ ዘይሕለል ኮንካ እትገልጸ እዩ። ውፉይ ፍቕሪ ርሕሩሕ መዚኑ ዝኸእል፣ ህዳእን ሕያዋይን እዩ። እዚ ዓይነት ፍቕሪ ካልኣት ብዝኾነ ምኽንያት ልዕልና ወይ ብሉጽ ነገራት እንተ ረኸቡ ቀናእ ኣይኮነን። ናይ ካልኣት ጽቡቕን ሰናይ ነገርን ጥራሕ እዩ ዝደሊ። (1ቆሮ 12)።

ሎሚ እምብኣር ኣብ ቅድሚ ኣምላኽ ቆምና ሕይወትናን ርክባትናን ክንርኢ ጽቡቕ እዩ። መሰርት ናይ ኩሉ ሕይወትና ፍቕሪ ክኸውን እዩ ዘለዎ። ብፍላይ ብዓለ ጳራቅሊጦስ ዘብዓለ ሕይወት መለለይኡ ፍቕርን ሕድገትን እዩ። ፍቕሪ ነቲ ብዝያዳ እንጸልኦ ሰብ ብግብርና ኣብ ሰናይ ክንመልሶ እንከሎና ጥራሕ እዩ። ንሰብ ብምጽላእ ኣብ መአዲ ፍቕሪ ክነእትዎ ኣይንኸእልን ኢና። ፍቕሪ መራር እያ ግን ክተሰማቕራ ምስ ከኣልካ ኩኖ ስቓይን ጸበባን ንዘሎ ጣዕሚ እትርኢ ፍልይቲ ጸጋ እያ።

ቅ. ዮሐንስ ኣምላኽ ፍቕሪ እዩ ይብለና እዚ ኸኣ ኩሉ ሕይወትና ኣብኡን ምስኡን ጥራሕ ትርጉም ተፍጥሮን ጣዕሙን ክርድኣና እዩ። ቅ. ኣጎስጢኖስ ኣፍቅር እሞ ድሕሪኡ ድላይካ ግበር ይብለና። ፍቕሪ ኣብኡ እትርከብ ሰብ ሕማቕ ክገብር ኣይክእልን እዩ ዘየፍቕር ጥራሕ እዩ ሕማቕ ዝገብር። ቅ. ዮሐንስ ኣብ መልእኽቱ ነቲ ዘይርእዮ ኣምላኽ ኣፍቅር እዩ ዝብል ግን ንሓዉ ዘየፍቅር ሓሳዊ እዩ ይብለና (1ዮሐ 4:20)። ኣብዚ ምድሪ እዚ ንኣምላኽ ከም እነፍቅር ዝምስክረልና ንከማና ሰብ ክነፍቅር ከሎና ጥራሕ እዩ ስለዚ ሎሚ ከመሎና ንፋቕር ዘሎና? ሰባት ኣብ ርክባትና እንታይ ይርእዩ?

ፍቕሪ ኣብ ቤት ኣብ ስድራ ጀሚራ እናዓበየት ኣብ ዓድን ሃገርን ቤተ ክርስቲያንን ትበጽሖ። ጸጊሙና ዘሎ ንፍቕሪ ካብ ላዕሊ ጥራሕ ስለ እንጽበያ ኢና ኣብ ሕይወትና ኣብ ምሳና ዘለዉ ኢና ክንረኽባ ዘሎና። ኣርድእቲ ክርስቶስ ዘብለና እንፋቕር ክንከውን ከሎና ጥራሕ እዩ።

እምብኣር ንፍቕሪ ኣብ መንጎና ክትነግስ መጀመርያ ነቲ ምንጪ ፍቕሪ ብርእሱ ዝኾነ ኢየሱስ ምሃረና ንበሎ። ድሕሪኡ ልብና ከፊትና ተመሃሮ ፍቕሪ ክንከውን ፍቓደኛታት ንኹን። ንማርያም ኣደና ፍቕሪ ወድኽን ፍቕርኽን ምሃርና ንበላ።

ኣምላኽ ብጸግኡ ፍቕሪ ዓዲሉ ኣብ መንጎና ሰላም ፍቕሪ ምሕረትን የንግሰልና።

ኣባ ንጉሠ ፍሥሓ